



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 26-04-2026

സമയം 06.45 AM

പ്രധാന വാർത്തകൾ

- പ്രധാനമന്ത്രി നരേന്ദ്രമോദിയുടെ പ്രതിമാസ റേഡിയോ പ്രഭാഷണ പരിപാടി മൻ കീ ബാത്ത് രാവിലെ 11ന്.
- നിതി ആയോഗ് വൈസ് ചെയർമാനായി നിയമിതനായ അശോക് കുമാർ ലാഹിരി പ്രധാനമന്ത്രി നരേന്ദ്രമോദിയുമായി കൂടിക്കാഴ്ച നടത്തി.
- സംസ്ഥാനത്ത് കനത്ത ചൂട് തുടരുന്നു. രണ്ടു ദിവസത്തിനകം സാമാന്യം വ്യാപകമായി വേനൽ മഴ ലഭിക്കുമെന്ന് കേന്ദ്ര കാലാവസ്ഥാവകുപ്പ്.
- വിശ്വപ്രസിദ്ധ തൃശ്ശൂർ പൂരം ഇന്ന്. ചെറുപുരങ്ങളുടെ വരവോടെ ചടങ്ങുകൾക്ക് തുടക്കമാകും.
- IPL ൧൩-20 ക്രിക്കറ്റിൽ സൺറൈസേഴ്സ് ഹൈദരാബാദ്-ന് 5 വികറ്റ് ജയം.

വാർത്തകൾ വിശദമായി

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കീ ബാത്ത് ഇന്ന് രാവിലെ 11ന്. പരിപാടിയുടെ 133-ാം പതിപ്പാണിത്. ആകാശവാണി, ദൂരദർശൻ, ആകാശവാണി ന്യൂസ് വെബ്സൈറ്റ്, Newsonair മൊബൈൽ ആപ്പ് എന്നിവയിലൂടെ പരിപാടി സംപ്രേഷണം ചെയ്യും.

ആകാശവാണി ന്യൂസ്, ഡിഡി ന്യൂസ്, PMO, വാർത്താ വിതരണ പ്രക്ഷേപണ മന്ത്രാലയം എന്നിവയുടെ യൂട്യൂബ് ചാനലുകളിലും പരിപാടി തത്സമയം സംപ്രേഷണം ചെയ്യും.

ഹിന്ദി പ്രക്ഷേപണത്തിന് തൊട്ടുപിന്നാലെ പ്രാദേശിക ഭാഷകളിൽ ആകാശവാണി പരിപാടി പ്രക്ഷേപണം ചെയ്യും.



നിതി ആയോഗ് രാജ്യത്തിന്റെ നയരൂപീകരണ ഘടനയിൽ സഹകരണ ഫെഡറലിസം വളർത്തിയെടുക്കുന്നതിനും, പരിഷ്കാരങ്ങൾ കൂടുതൽ മെച്ചപ്പെടുത്തുന്നതിനും, ജീവിത സൗഖ്യം വർദ്ധിപ്പിക്കുന്നതിനും സുപ്രധാന സ്തംഭമായി ഉയർന്നുനിൽക്കുന്നുവെന്ന് പ്രധാനമന്ത്രി നരേന്ദ്രമോദി പറഞ്ഞു. വിവിധ മേഖലകളിലെ നവീകരണത്തിനും, തന്ത്രപരമായ ചിന്തയ്ക്കും ഒരു ചലനാത്മക വേദിയായി നിതിആയോഗ് പ്രവർത്തിക്കുന്നുവെന്നും പ്രധാനമന്ത്രി സാമൂഹിക മാധ്യമത്തിൽ കുറിച്ചു.

നിതി ആയോഗ് വൈസ് ചെയർമാനായി നിയമിതനായ അശോക് കുമാർ ലാഹിരി ന്യൂഡൽഹിയിൽ ഇന്നലെ പ്രധാനമന്ത്രി നരേന്ദ്രമോദിയുമായി കൂടിക്കാഴ്ച നടത്തി. കൂടിക്കാഴ്ചയിൽ ലാഹിരിയെ അഭിനന്ദിച്ച പ്രധാനമന്ത്രി, സാമ്പത്തിക നയത്തിലും, പൊതുമനയത്തിലും ലാഹിരിയുടെ സമ്പന്നമായ അനുഭവം രാജ്യത്തിന്റെ പരിഷ്കരണ യാത്രയെയും, വികസിൽ ഭാരതത്തിലേക്കുള്ള യാത്രയെയും ശക്തിപ്പെടുത്തുമെന്ന് പറഞ്ഞു.

നിതി ആയോഗിലെ പുതുതായി നിയമിതരായ മുഴുവൻ അംഗങ്ങൾക്കും പ്രധാനമന്ത്രി ആശംസ നേർന്നു. ഇന്നലെയാണ് നിതി ആയോഗ് കേന്ദ്രഗവണ്മെന്റ് പുനഃസംഘടിപ്പിച്ചത്.



നഗര വികസനത്തിനായി അടുത്ത നാല് വർഷത്തിനുള്ളിൽ കേന്ദ്ര ഗവൺമെന്റ് ഒരു ലക്ഷം കോടി രൂപ ചെലവഴിക്കുമെന്ന് കേന്ദ്ര മന്ത്രി മനോഹർ ലാൽ ഘട്ടർ പറഞ്ഞു. അർബൻ ചലഞ്ച് ഫണ്ടിന് കീഴിലാണ് ഈ തുക വിനിയോഗിക്കുക. ന്യൂഡൽഹിയിൽ ഹൗസിംഗ് ആൻഡ് അർബൻ ഡെവലപ്മെന്റ് കോർപ്പറേഷൻ ലിമിറ്റഡിന്റെ 56-ാമത് സ്ഥാപക ദിനാഘോഷത്തിൽ സംസാരിക്കുകയായിരുന്നു കേന്ദ്ര മന്ത്രി.

പദ്ധതിക്കായി സംസ്ഥാന ഗവൺമെന്റുകൾ ഒരു ലക്ഷം കോടി രൂപ കൂടി ചെലവഴിക്കുമെന്നും കേന്ദ്ര മന്ത്രി അറിയിച്ചു.

നഗരങ്ങളെ സാമ്പത്തികമായി സ്വയംപര്യാപ്തമാക്കുന്നതിനും നിക്ഷേപ സൗഹൃദമാക്കുന്നതിനുമാണ് അർബൻ ചലഞ്ച് ഫണ്ട് ലക്ഷ്യമിടുന്നത്.



ഇസ്രായേലുമായി പരോക്ഷ ചർച്ചകൾക്ക് സാധ്യത നിലനിൽക്കെ ഇറാൻ വിദേശകാര്യ മന്ത്രി അബ്ബാസ് അരാഗ്ചി പാകിസ്ഥാനിലെ സന്ദർശനം പൂർത്തിയാക്കി മസ്കറ്റിലേക്ക് തിരിച്ചു. ഒമാൻ സന്ദർശനത്തിന് ശേഷം അദ്ദേഹം റഷ്യയിലേക്ക് പോകുമെന്നാണ് റിപ്പോർട്ട്. ഇസ്രായേലുമായി യുദ്ധം അവസാനിപ്പിക്കുന്നതിന് ഇറാൻ മുന്നോട്ടുവെച്ച നിർദ്ദേശങ്ങൾ അദ്ദേഹം പാകിസ്ഥാൻ നേതൃത്വത്തിന് കൈമാറി.

അതേസമയം, പാകിസ്ഥാനിൽ നടക്കാനിരുന്ന പരോക്ഷ ചർച്ചകളിൽ നിന്ന് അമേരിക്ക പിന്മാറി. തന്റെ പ്രതിനിധികളായ സ്റ്റീവ് വിറ്റ്കോഫിനെയും ജാർജ് കുഷ്നറെയും ഇസ്ലാമാബാദിലേക്ക് അയക്കുന്നില്ലെന്ന് യു എസ് പ്രസിഡന്റ് ഡൊണാൾഡ് ട്രംപ് അറിയിച്ചു.



മാലിയിൽ ഭീകരാക്രമണങ്ങളെ തുടർന്ന് സുരക്ഷാ സാഹചര്യം വഷളായ പശ്ചാത്തലത്തിൽ അവിടെ കഴിയുന്ന ഇന്ത്യൻ പൗരന്മാർക്ക് ഇന്ത്യൻ എംബസി ജാഗ്രതാ നിർദ്ദേശം നൽകി. അതീവ ജാഗ്രത പാലിക്കണമെന്നും പൗരന്മാർ വീടുകൾക്കുള്ളിൽ തന്നെ കഴിയണമെന്നും ബമാകോയിലെ ഇന്ത്യൻ എംബസി അറിയിച്ചു.

മാലിയിലെ കാറ്റി ഉൾപ്പെടെ വിവിധയിടങ്ങളിൽ റിപ്പോർട്ട് ചെയ്യപ്പെട്ട ആക്രമണങ്ങളുടെ പശ്ചാത്തലത്തിലാണ് നടപടി. മാലിയൻ അധികൃതർ നൽകുന്ന നിർദ്ദേശങ്ങൾ കർശനമായി പാലിക്കണമെന്നും എംബസി അറിയിച്ചു.



ലെബനാനിലെ ഹിസ്ബുല്ല കേന്ദ്രങ്ങൾക്ക് നേരെ അതിശക്തമായ ആക്രമണം തുടരാൻ ഇസ്രായേൽ സൈന്യത്തിന് പ്രധാനമന്ത്രി ബെഞ്ചമിൻ നെതന്യാഹു നിർദ്ദേശം നൽകി. മധ്യേഷ്യയുടെ മുഖ്യമായ മാറ്റുമെന്ന തന്റെ വാഗ്ദാനം യാഥാർത്ഥ്യമാക്കുകയാണെന്ന് അദ്ദേഹം അവകാശപ്പെട്ടു.

അമേരിക്കൻ പ്രസിഡന്റ് ഡൊണാൾഡ് ട്രംപുമായി താൻ നിരന്തരം ചർച്ചകൾ നടത്തുന്നുണ്ടെന്നും ഇറാനെതിരെ സാമ്പത്തികമായും

സൈനികമായും കടുത്ത സമ്മർദ്ദം ചെലുത്തുന്നതിൽ ഇരുരാജ്യങ്ങളും പൂർണ്ണ സഹകരണത്തോടെയാണ് പ്രവർത്തിക്കുന്നതെന്നും നൈതന്യാഹു വ്യക്തമാക്കി.



സംസ്ഥാനത്ത് കനത്ത ചൂട് തുടരുന്നു. പാലക്കാട് ജില്ലയിൽ ചിലയിടങ്ങളിൽ ഇന്ന് കൂടിയ താപനില ഏകദേശം 40°C വരെയും, കൊല്ലം ജില്ലയിൽ കൂടിയ താപനില ഏകദേശം 39°C വരെയും ഉയരാനിടയുണ്ടെന്ന് കാലാവസ്ഥാ വകുപ്പ് അറിയിച്ചു.

പത്തനംതിട്ട, തൃശൂർ. കോഴിക്കോട്, കാസർഗോഡ് ജില്ലയിൽ ചിലയിടങ്ങളിൽ കൂടിയ താപനില 38°C വരെയും, കോട്ടയം, എറണാകുളം, മലപ്പുറം, കണ്ണൂർ ജില്ലകളിൽ താപനില 37°C വരെയും ഉയരാൻ സാധ്യതയുണ്ടെന്നും റിപ്പോർട്ടിൽ വ്യക്തമാക്കുന്നു.



സംസ്ഥാനത്ത് രണ്ടു ദിവസത്തിനകം സാമാന്യം വ്യാപകമായി വേനൽ മഴ ലഭിക്കുമെന്ന് കേന്ദ്ര കാലാവസ്ഥാവകുപ്പ് അറിയിച്ചു. ബുധനാഴ്ച കനത്ത മഴയ്ക്ക് സാധ്യതയുള്ളതിനാൽ പത്തനംതിട്ട, ഇടുക്കി, കണ്ണൂർ, കാസർകോട് ജില്ലകളിൽ മഞ്ഞ ജാഗ്രത പ്രഖ്യാപിച്ചിട്ടുണ്ട്.



ആലപ്പുഴയിൽ ഇന്നലെ രാത്രി കനത്ത വേനൽ മഴ ലഭിച്ചു. കാറ്റിൽ മരം വീണ് വൈദ്യുത കമ്പികൾ പൊട്ടി പലയിടങ്ങളിലും വൈദ്യുത ബന്ധവും തകരാറിലായി.



ഉഷ്ണതരംഗമായി മാറിയ കൊടും ചൂടിൽ മലപ്പുറം കടലുണ്ടിപ്പുഴയിൽ ബാക്കിക്കയം തടയണക്ക് സമീപം ജലനിരപ്പ് ക്രമാതീതമായി കുറഞ്ഞു. ഇന്നലെ ഉച്ചയ്ക്ക് ജലനിരപ്പ് 1.55 മീറ്ററാണ്. കഴിഞ്ഞ വർഷം ഏപ്രിലിൽ 4.10 മീറ്റർ ഉയരത്തിൽ വെള്ളമുണ്ടായിരുന്നു. 4.40 മീറ്ററാണ് ഇവിടുത്തെ സംഭരണശേഷി.

ഊരകം, പറപ്പൂർ, വേങ്ങര, കണ്ണമംഗലം, എടരിക്കോട്, തെന്നല, പെരുമണ്ണ ക്ലാരി പഞ്ചായത്തുകൾ, കോട്ടക്കൽ, തിരുരങ്ങാടി മുനിസിപ്പാലിറ്റികൾ എന്നിവിടങ്ങളിലെ കൂടിവെള്ള പദ്ധതികൾ ആശ്രയിക്കുന്നത് ബാക്കിക്കയം തടയണയെയാണ്.



പശ്ചിമ ബംഗാൾ നിയമസഭയിലേക്ക് രണ്ടാം ഘട്ടത്തിൽ പോളിംഗ് നടക്കുന്ന മണ്ഡലങ്ങളിൽ പരസ്യപ്രചാരണം നാളെ അവസാനിക്കും. മുതിർന്ന BJP നേതാവും പ്രധാനമന്ത്രിയുമായ നരേന്ദ്ര മോദി വിവിധ സ്ഥലങ്ങളിൽ ഇന്ന് പ്രചാരണം നടത്തും. തൃണമൂൽ കോൺഗ്രസിന്റെ പ്രചാരണത്തിനായി AAP നേതാവ് അരവിന്ദ് കെജരിവാളും ഇന്ന് പശ്ചിമ ബംഗാളിൽ എത്തും.

142 മണ്ഡലങ്ങളിൽ ബുധനാഴ്ചയാണ് രണ്ടാം ഘട്ടത്തിൽ പോളിംഗ് നടക്കുന്നത്.



നിയമസഭാ ദിനമായ നാളെ രാവിലെ 10 ന് നിയമസഭാ സമുച്ചയത്തിലെ മഹാരഥന്മാരുടെ പ്രതിമകളിൽ സ്പീക്കർ A.N ഷംസീർ, പുഷ്പാർച്ചന നടത്തും.

ദിനാഘോഷത്തിന്റെ ഭാഗമായി, ഇന്ന് മുതൽ മെയ് മുന്ന് വരെ രാവിലെ 10.30 മുതൽ രാത്രി 8.00 വരെയും, പൊതു അവധി ദിവസങ്ങളിൽ, ഉച്ചയ്ക്ക് 2.00 മുതൽ രാത്രി 8.00 വരെയും, പൊതുജനങ്ങൾക്ക് നിയമസഭാ മന്ദിരത്തിലും, നിയമസഭാ മ്യൂസിയത്തിലും പ്രവേശനം ഉണ്ടായിരിക്കും. ഈ ദിവസങ്ങളിൽ രാത്രിയിൽ നിയമസഭാ മന്ദിരം ദീപാലംകൃതം ആയിരിക്കും.



വിശ്വപ്രസിദ്ധമായ തൃശൂർ പൂരം ഇന്ന്. രാവിലെ ചെറുപുരങ്ങളുടെ വരവോടെ ചടങ്ങുകൾക്ക് തുടക്കമാകും,

തൃശൂരിൽ നിന്ന് ഭരിത പ്രതാപ്.

.....(വോയ്സ്).....



തലശ്ശേരി അതിരൂപതയ്ക്ക് കീഴിലെ ദേവാലയങ്ങളിൽ തിരുനാളിനോടനുബന്ധിച്ച് വെടിക്കെട്ട് നിരോധനം കർശനമായി പാലിക്കണമെന്ന് ആർച്ച് ബിഷപ്പ് മാർ ജോസഫ് പാംപ്ലാനി ആവശ്യപ്പെട്ടു. കണ്ണൂർ ചെമ്പേരിയിൽ പാസ്റ്ററൽ കൗൺസിൽ യോഗം ഉദ്ഘാടനം ചെയ്യുകയായിരുന്നു അദ്ദേഹം.



IPL ട്വന്റി-20 ക്രിക്കറ്റിൽ സൺറൈസേഴ്സ് ഹൈദരാബാദ്, രാജസ്ഥാൻ റോയൽസിനെ 5 വിക്കറ്റ് പരാജയപ്പെടുത്തി. ജയ്പൂരിലെ സവായ് മാൻസിംഗ് സ്റ്റേഡിയത്തിൽ രാജസ്ഥാൻ റോയൽസ് ഉയർത്തിയ 229 റൺസ് വിജയലക്ഷ്യം പിന്തുടർന്ന ഹൈദരാബാദ്, 18.3 ഓവറിൽ 5 വിക്കറ്റ് നഷ്ടത്തിൽ ലക്ഷ്യം കണ്ടു. ആദ്യം ബാറ്റ് ചെയ്ത രാജസ്ഥാൻ നിശ്ചിത ഓവറിൽ 6 വിക്കറ്റ് നഷ്ടത്തിൽ 228 റൺസ് നേടി.

ന്യൂഡൽഹിയിലെ അരുൺ ജെയ്റ്റ്ലി സ്റ്റേഡിയത്തിൽ നടന്ന മറ്റൊരു മത്സരത്തിൽ പഞ്ചാബ് കിംഗ്സ് ഡൽഹി ക്യാപിറ്റൽസിനെ ആറ് വിക്കറ്റ് പരാജയപ്പെടുത്തി. പഞ്ചാബ് കിംഗ്സ് 18.5 ഓവറിൽ 265 റൺസിന്റെ വിജയലക്ഷ്യം മറികടന്നു.

ഇന്ന് രണ്ട് മത്സരങ്ങളുണ്ട്. വൈകിട്ട് മൂന്നരയ്ക്ക് ചെന്നൈയിൽ ചെന്നൈ സൂപ്പർ കിങ്ങ്സ് ഗുജറാത്ത് ടൈറ്റൻസിനെ നേരിടും. ലക്നൗവിൽ രാത്രി ഏഴരയ്ക്ക് ലക്നൗ സൂപ്പർ ജയന്റ്സ് കൊൽക്കത്ത നൈറ്റ് റൈഡേഴ്സിനെയും നേരിടും.



ന്യൂഡൽഹിയിൽ പഞ്ചാബ് കിംഗ്സിനെതിരായ IPL മത്സരത്തിനിടെ തലയ്ക്ക് പരിക്കേറ്റതിനെ തുടർന്ന് ഡൽഹി ക്യാപിറ്റൽസ് പേസർ ലൂക്കി എൻഗിഡിയെ ആശുപത്രിയിൽ പ്രവേശിപ്പിച്ചു. രണ്ടാം ഓവറിലെ മൂന്നാം പന്തിൽ അക്സർ പട്ടേലിന്റെ ബൗളിംഗിൽ എൻഗിഡി ക്യാച്ച് എടുക്കാൻ ശ്രമിച്ചപ്പോഴായിരുന്നു സംഭവം.



വനിതാ ട്വന്റി-20 അഞ്ച് മത്സര ക്രിക്കറ്റ് പരമ്പരയിൽ ജോഹന്നാസ്ബർഗിൽ നടന്ന നാലാമത്തെ മത്സരത്തിൽ ദക്ഷിണാഫ്രിക്കയ്ക്കെതിരെ ഇന്ത്യയ്ക്ക് 14 റൺസിന്റെ വിജയം. മൂന്ന് മത്സരങ്ങൾ ജയിച്ച് ദക്ഷിണാഫ്രിക്ക ലീഡ് നേടിയിട്ടുണ്ട്.



ISL ഫുട്ബോളിൽ ബംഗളൂരുവിൽ ഇന്നലെ, ബംഗളൂരു- മുംബൈ സിറ്റി മത്സരം ഗോൾരഹിത സമനിലയിൽ പിരിഞ്ഞു. ജംഷഡ്പൂരിൽ മറ്റൊരു മത്സരത്തിൽ, ജംഷഡ്പൂർ FC, ചെന്നൈയിൻ FC യെ ഒന്നിനെതിരെ നാല് ഗോളുകൾക്ക് തോൽപ്പിച്ചു.

ഇന്ന് SC ഡൽഹി, മൊഹമ്മദൻ SC യെ നേരിടും. വൈകിട്ട് അഞ്ചിന് ഡൽഹിയിലാണ് മത്സരം.



അഖിലേന്ത്യാ അന്തർ സർവകലാശാലാ പുരുഷ വാട്ടർ പോളോ ചാമ്പ്യൻഷിപ്പിന് കാലിക്കറ്റ് സർവകലാശാലാ അക്വാട്ടിക് കോംപ്ലക്സിൽ തുടക്കമായി. ആദ്യമത്സരത്തിൽ തമിഴ്നാട് കായിക സർവകലാശാല, നാഗ്പൂർ RTM സർവകലാശാലയെ പരാജയപ്പെടുത്തി.

രണ്ടാം മത്സരത്തിൽ സാവിത്രി ഭായ് യൂണിവേഴ്സിറ്റിയെ, കൽക്കട്ട യൂണിവേഴ്സിറ്റി പരാജയപ്പെടുത്തി.

നിലവിലെ ചാമ്പ്യന്മാരായ കാലിക്കറ്റ് സർവകലാശാല ആദ്യമത്സരത്തിന് ഇന്ന് ഇറങ്ങും.



*News Editor : പി ചന്ദ്രബാബു
News Reader:സയ്യിദ് അലി ശരിഹാബ്
News Team: നിമിഷ ജി
DEO: ഷീബ*

